

تفسیر ابی سعود

مولانا نور الرحمان ہزاروی

(ناظم تعلیمات جامعہ مدونہ اعلم کراچی)

”وہ کتابیں اپنے آباء کی.....“ کے عنوان کے تحت اسلام کے مراجع و مصادر اور مآخذ میں سے کسی ایک کتاب کا تعارف پیش کیا جاتا ہے، اس مرتبہ علامہ ابوالسعود کی مشہور تفسیر، تفسیر ابی السعود کے بارے میں یہ حاصل تعارف نذر قارئین ہے۔ (مدیر)

کچھ صاحب کتاب کے بارے میں! علامہ ابوالسعود کا شمار بلند پایہ مفسرین اور کبار اہل علم میں ہوتا ہے انہیں خطیب المفسرین بھی کہا جاتا ہے۔ ان کا نام و نسب محمد بن محمد بن مصطفیٰ، کنیت ”ابوالسعود“ اور نسبت ”عمادی“ ہے، کنیت سے زیادہ مشہور ہیں، بعض نے ان کا نام احمد بتایا ہے۔ (هدیۃ العارفین: ۲/۲۰۳) ان کی ولادت ۸۹۸ھ میں قسطنطنیہ کے قریب واقع ایک گاؤں میں ہوئی۔ (العقد المنظوم فی ذکر افاضل الروم، ہامش الوفیات: ص ۲۸۲ ج ۲، الأعلام للزکلی: ص ۵۹ ج ۷) علامہ شوکانی نے ان کا سن ولادت ۹۰۰ھ قرار دیا ہے (البدر الطالع: ص ۲۶۱ ج ۱) جبکہ ڈاکٹر محمد حسین ذہبی نے کہا ہے کہ ان کا سن ولادت ۸۹۳ھ ہے۔ (التفسیر والمفسرون: ص ۲۲۶ ج ۱)

اخلاق و صفات! انتہائی باعرب اور طویل القامت تھے، طعام و لباس میں تکلف سے عاری نہایت فصیح و بلیغ اور علوم و حکم کا ایک بحر ذخار تھے۔ انتہائی حاضر جواب اور غیر معمولی استحضار کے مالک تھے، سلطان کے انتہائی مقرب تھے، ارباب ریاست کی طرف زیادہ رجحان اور مداہنت کی وجہ سے اہل علم نے ان کو طعن کا نشانہ بنایا ہے۔

علمی رسوخ!..... ان کا تعلق ایک معروف علمی خاندان سے تھا۔ بعض علماء نے ان کے بارے میں کہا ہے: ”وہ علم و فضل کی گود میں پلے بڑھے اور پروان پڑھے، عمر بھر علوم و فنون کی خدمت میں لگے رہے۔“ انہوں نے کئی اکابر علماء سے اکتساب فیض کیا، جن میں ان کے والد بھی شامل ہیں۔ انہوں نے اپنے والد ماجد سے متعدد کتب پڑھیں، جن میں شریف جرجانی کی ”حاشیۃ التجرید“، ”شرح المفتاح“ اور ”شرح المواقف“ شامل ہیں۔

انہوں نے ترکی کے کئی مدارس میں تدریسی خدمات سرانجام دیں، وہ کچھ عرصہ تک بروسہ میں عہدہ قضاء پر فائز رہے، قسطنطنیہ اور اس کے بعد روم ایللی کے علاقہ عسکر کی طرف انہیں منتقل کیا گیا، عسکر میں وہ آٹھ سال تک قاضی رہے۔ ۹۵۲ھ میں انہیں اقامہ کی ذمہ داری سونپی گئی۔ ان سے پہلے اقامہ کا منصب مختلف ہاتھوں میں رہنے کی

وجہ سے گونا گوں مسائل اور اضطراب کا شکار رہا۔ مگر انہوں نے ذمہ داری انتہائی حسن و خوبی کے ساتھ سرانجام دی اور تقریباً تیس سال تک وہ اس عہدہ پر متمکن رہے۔ اس عرصہ میں انہوں نے عوام و خواص سے فتویٰ نویسی میں اپنی مہارت و تفضل کا لوہا منوایا، بارہا انہوں نے ایک دن کے اندر ایک ہزار رقعوں کا جواب لکھا۔

وہ تین زبانوں عربی، فارسی اور ترکی میں جواب لکھتے تھے۔ اس سلسلے میں وہ مسائل کی زبان کی رعایت کرتے۔ نیز جواب، سوال کے مطابق نثر یا نظم میں ہوتا اور جواب و سوال کے درمیان وزن قافیہ اور سجع میں مکمل مطابقت ہوتی۔ وہ زبردست شاعر بھی تھے، ان کے اکثر اشعار عجمیوں کی رکاکت سے خالص ہیں، ان کا ایک قصیدہ ہمسیمہ چھپ بھی چکا ہے، جو کافی طویل ہے۔ ان کے اس ذوق کا مشاہدہ اس واقعہ سے بخوبی کیا جاسکتا ہے کہ بعض روافض نے اہل سنت و الجماعت پر لعن طعن پر مشتمل یہ دو شعر لکھ کر ان کے پاس بھیجے:

نحن أناس قد غدا دأبنا حبّ علي بن أبي طالب
يعيننا الناس على حبه فلعنة الله على العائب

① ہم ایسے لوگ ہیں کہ حضرت علی بن ابی طالبؑ کی محبت ہماری عادت و تیرہ بن چکا ہے۔ ② لوگ ہمیں ان کی محبت پر برا بھلا کہتے ہیں تو برا بھلا کہنے والے پر اللہ تعالیٰ کی لعنت ہو۔

علامہ ابوالسعودؒ نے اسی وزن اور قافیہ پر مشتمل دو شعر ان کے جواب میں لکھے:

مأعيكم هذا ولو كنه بغض الذي لقب بالصاحب
وقولكم فيه وفي بنته فلعنة الله على الكاذب

① تمہارا عیب وہ نہیں جو تم نے بیان کیا، بلکہ تمہارا عیب یہ ہے کہ تم حضرت ابوبکر صدیقؓ کے ساتھ بغض رکھتے ہو جنہیں اللہ تعالیٰ نے ”صاحب رسول“ صلی اللہ علیہ وسلم کا لقب دیا۔ ② اور تم ان کو اور ان کی صاحبزادیؓ کو بھونکتے ہو تو بھونٹے پر اللہ تعالیٰ کی لعنت ہو۔

تصانیف: علامہ ابوالسعودؒ کے اوقات تدریس، قضاء اور افتاء کی گراں بار مصروفیات کے باعث بہت زیادہ مشغول تھے، مگر اس کے باوجود انہوں نے وقت نکال کر کئی گراں قدر اور مفید کتابیں تصنیف کیں، جن میں سے ایک ”ارشاد العقل السليم إلى مزايا الكتاب الكريم“ ان کی عظیم الشان تفسیر ہے۔ باقی کچھ کتابوں کے نام یہ ہیں، تحفة الطلاب، یہ فن مناظرہ میں ہے۔ حسم الخلاف في المسح على الخفاف، موقف العقول في وقف المنقول، قصة هاروت و ماروت، بضاعة القاضي في الصكوك، ثواب الأنظار في أوائل منارا الأنوار یہ اصول فقہ میں ہے، غلطات العوام، نهاية الأمجاد على كتاب الجهاد على الهداية للمرعيناني، قانون المعاملات، معاهد الطراز، ہدایہ کی شرح ”عناہ“ پر بھی ان کا ایک حاشیہ ہے، جس کی ابتداء انہوں نے کتاب البیع سے کی ہے، تفسیر

کشاف کے بعض مقامات پر بھی انہوں نے مفید حاشیے لکھے ہیں۔ (ہدیۃ العارفین: ص ۲۵۴، ۲۵۳ ج ۲)

وفات! علم و فضل کا یہ درخشندہ ستارہ ۹۸۲ھ کو ماہ جمادی الاولیٰ کے اوائل میں قسطنطنیہ میں غروب ہوا۔ ان کی نماز جنازہ تفسیر بیضاوی کے محشی شیخ شان نے پڑھائی، انہیں حضرت ابوبایوب انصاریؓ کے پڑوس میں دفن کیا گیا۔ (شذرات الذهب: ۳۹۸/۸، العقد المنظوم، هامش الوفيات: ۲/۲۸۲، الباشات و القضاء في دمشق: ۱۸، الفوائد البهية: ۸۱) بعض تذکرہ نگاروں نے ان کا سن وفات ۹۵۲ھ قرار دیا ہے، (النور السافر: ۲۳۹) مگر یہ غلط ہے، کیونکہ صاحب الفوائد البهية نے ان کے تذکرہ میں کہا ہے کہ علامہ ابوالسعود، سلطان سلیمان خان کی وفات کے بعد بھی ایک عرصہ تک زندہ رہے، اور سلطان کی وفات کے بعد ان کے بیٹے سلیم خان نے بھی ان کے اکرام و اعزاز میں کوئی دقیقہ فرغ نہ اٹھایا۔ جب کہ سلطان سلیمان خان کا سن وفات ۹۷۴ھ ہے۔ (الفوائد البهية: ۸۱) جب ایسا ہے تو ان کا سن وفات ۹۵۲ھ کیونکر ہو سکتا ہے؟ ان کی وفات پر ان کے ایک شاگرد نے ایک طویل مرثیہ لکھا جس کا ایک شعر یہ ہے:

مالمعلم الاماحویت حقیقة، وعلوم غیرک فی الوری کسراب۔

درحقیقت علم وہی ہے جس کا تو نے احاطہ کیا، مخلوق میں تیرے علاوہ دیگر لوگوں کے علوم سراب کی مانند ہیں۔

بظاہر یہ شعر اور باقی مرثیہ مبالغہ ہے، مگر سچ یہ ہے کہ یہ مبالغہ نہیں، بلکہ حقیقت ہے، یقیناً وہ ایک بے نظیر عالم تھے، اور

اپنے معاصرین و اقران سے فائق نہیں بلکہ بہت زیادہ فائق تھے۔

زیر تبصرہ کتاب تفسیر ابی السعد! زیر تبصرہ کتاب جو کہ ”تفسیر ابی السعد“ کے نام سے زیادہ مشہور ہے، اس کا اصل نام ”ارشاد العقل السلیم الی مزایا الكتاب الکریم“ ہے۔ جیسا کہ ہم پہلے ذکر کر آئے ہیں کہ علامہ ابوالسعد کی زندگی کے دن رات کے اوقات تدریس، قضاء اور فتویٰ نویسی کی گراں بار مصروفیات کے باعث نہایت مشغول تھے۔ مگر اس کے باوجود وہ ہر روز کچھ وقت نکال کر قرآن کریم کی تفسیر کے چند اوراق لکھتے۔ اس دوران عواقب و عوارض بھی آڑے آئے مگر انہوں نے ہمت نہ ہاری۔ ان کے تذکرہ نگاروں نے لکھا ہے کہ انہوں نے یہ تفسیر تسلسل کے ساتھ نہیں لکھی۔ چنانچہ انہوں نے جب تفسیر لکھنے کا آغاز کیا اور سورۃ صحت تک پہنچے تو انہیں کچھ ایسے عوارض پیش آئے جن کی بناء پر انہیں کچھ عرصہ تک یہ سلسلہ روکنا پڑا۔ چنانچہ شعبان ۹۷۳ھ میں انہوں نے اپنا لکھا ہوا مسودہ صاف کیا اور ابن المعلول کے ساتھ اسے سلطان سلیمان خان کی خدمت میں ارسال کیا، سلطان نے اسے بہت زیادہ پسند کیا اور انہیں انعامات سے نوازا اور ان کے ہر روز کے وظیفہ میں پانچ سو درہم کا اضافہ کیا۔ پھر ایک سال کے طویل عرصہ کے بعد انہوں نے اسے مکمل کیا، تکمیل کے بعد انہوں نے دوبارہ اسے سلطان کی خدمت میں بھیجا، سلطان نے انہیں مزید اکرام و اعزاز سے نوازا اور ان کے وظیفہ

میں مزید اضافہ کیا۔ (التفسیر والمفسرون: ۱/۲۲۸، ۲۲۹)

تفسیر کے متعلق علماء کے تعریفی کلمات! بلاشبہ ”تفسیر ابی السعد“ ایک عظیم الشان اور جلیل القدر تفسیر ہے، تفسیر کشف اور تفسیر بیضاوی کے بعد اس کے ہم پلہ کوئی تفسیر نہیں لکھی گی۔ اگر یہ تفسیر نہ ہوتی تو شاید بلکہ غالب گمان یہ ہے کہ علامہ ابوالسعد کو کوئی نہ پہچانتا۔ شہرت و مقبولیت کی اوج تریا تک انہیں اسی کتاب نے پہنچایا ہے۔ یہ کتنی بلند پایہ تفسیر ہے، اس کا اندازہ اس بات سے لگایا جاسکتا ہے کہ ”شہدہ کثیر من العلماء بأنه خیر ما کتب فی التفسیر۔“ (التفسیر والمفسرون: ۱/۲۲۸) یعنی ”علماء کے ایک جم غفیر نے اس بات کی گواہی دی ہے کہ تمام تفاسیر میں یہ سب سے بہترین تفسیر ہے۔“ شیخ علی بن بابی اس تفسیر کے متعلق یوں رقم طراز ہیں: ”وقد أتت فیہ بمالم تسمح بہ الأزمان، ولم تفرع بہ الآذان، فصدق المثل السائر: کم ترک الأول للآخر.“ (العقد المنظوم فی ذکر أفاضل الروم علی هامش الوفیات: ۲/۲۸۲) یعنی ”علامہ ابوالسعد اس تفسیر میں ایسے فوائد و نکات لائے ہیں کہ کسی زمانے نے ان کی فیاضی نہیں کی اور نہ انہوں نے کسی کے کانوں پر دستک دی ہے۔ کسی نے سچ کہا ہے کہ پہلے والوں نے بعد والوں کے لئے بہت کچھ چھوڑا ہے۔“

علامہ عبدالحی لکھنوی فرماتے ہیں:

”وقد طالعت تفسیرہ ، وانتفعت بہ ، وهو تفسیر حسن ، لیس بالطویل الممل ، ولا بالقصیر

المخل ، متضمن لطائف و نکات ، ومشمتمل علی فوائد وإشارات .“

یعنی ”میں نے اس تفسیر کا مطالعہ کیا ہے اور اس سے خوب بہرہ مند ہوا ہوں، یہ ایک اچھی تفسیر ہے، نذر زیادہ طویل ہے کہ اس کا ماہم و بیزار کی سبب ہو اور نذر زیادہ مختصر کہ مطلب ہی سمجھ میں نہ آسکے، بے شمار تفسیری لطائف و نکات پر مشتمل اور علی فوائد اشارات کو جامع ہے۔“

حاجی خلیفہ اس کتاب کی تعریف میں کہتے ہیں:

”..... ما اشتهر صیغہ، وانتشر نسخہ فی الأقطار ، ووقع التلقي بالقبول من الفحول والکبار

لحسن سبکہ و لطف تعبیرہ، و صار یقال له: خطیب المفسرین، ومن المعلوم أن تفسیر أحد سواہ بعد الکشف و القاضي لم یبلغ إلی ما بلغ من رتبة الاعتبار والاشتهار، والحق أنه حقیق بہ.....“ (کشف

الظنون: ۶۵، ۶۶)

یعنی ”..... اس تفسیر کا آواز ہر طرف ہونے لگا، اس کے نسخے ملک کے کونے کونے میں پھیل گئے، اس کے خوبصورت طرز نگارش اور ہر لطف تعبیرات کی وجہ سے بڑے بڑے علماء اور اساطین علم نے اسے ہاتھوں ہاتھ لیا، علماء نے انہیں ”خطیب المفسرین“ کا لقب دیا، تفسیر کشف اور تفسیر بیضاوی کے بعد کوئی ایسی تفسیر نہیں لکھی گئی جس کو اس جیسی مقبولیت اور اعتبار حاصل ہوا ہو۔ اور حق بات یہ ہے کہ یہ تفسیر واقعی ہے بھی اس قابل۔“

ڈاکٹر محمد حسین ذہبی مرحوم کہتے ہیں:

والحق أن هذا التفسير غاية في بابه، ونهاية في حسن الصوغ وجمال التعبير، كشف فيه صاحبه عن أسرار البلاغة القرآنية، بمالم يسبقه إليه أحد، ومن أجل ذلك ذاعت شهرة هذا التفسير بين أهل العلم.“ (التفسير والمفسرون: ۱/۲۲۸)

یعنی ”حق بات یہ ہے کہ یہ تفسیر اپنے باب میں ایک عظیم الشان اور زبردست تفسیر ہے۔ یہ بہترین طرز نگارش اور عمدہ تعبیرات کا ایک خوبصورت نمونہ ہے، اس میں علامہ ابوالسعود نے قرآن کریم کے بلاغی اسرار و رموز پر اس طرح قلم اٹھایا ہے کہ ان سے پہلے کوئی مفسر اس طرح بیان نہ کر سکا، اہل علم کے درمیان ان کی شہرت و مقبولیت کی وجہ بھی یہی ہے۔“

ایک وقیح علمی و ادبی مقدمہ! علامہ ابوالسعود نے تفسیر کے شروع میں ایک طویل مقدمہ لکھا ہے اس مقدمہ میں انہوں نے علم تفسیر کی اہمیت و فضیلت پر سیر حاصل کلام کیا ہے۔ متقدمین اور متاخرین کی تفاسیر اور ان کے اسلوب و طرز نگارش پر بھی مختصر آروشی ڈالی ہے، تفسیر کشاف اور تفسیر بیضاوی کی انہوں نے بہت زیادہ تعریف کی ہے۔ وہ ان دو تفاسیر سے انتہائی زیادہ متاثر ہیں۔ انہوں نے ان دونوں تفاسیر کا ایک طویل عرصہ تک مطالعہ کیا، بعد ازاں انہوں نے ایک ایسی تفسیر لکھنے کا عزم کیا جس میں ان دونوں تفاسیر کے بیش بہا فوائد و نکات اور گراں قدر فوائد و لطائف کو جا بجا مفید اضافوں کے ساتھ ایک عمدہ اور بہترین اسلوب میں بیان کیا ہو۔ وہ اسلوب جاندار بھی ہو، جاذب اور دلکش بھی ہو اور ملال و آکٹاہٹ کا باعث بھی نہ ہو، تفسیر لکھنے سے پہلے ہی انہوں نے اس کا یہ نام تجویز کر دیا: ”إرشاد العقل السليم إلى مزايا الكتاب الكريم“ چنانچہ انہوں نے بتایا کہ انہوں نے قلمبند وقت اور تھکا دینے والی مصروفیات کے باوصف اللہ تعالیٰ پر توکل کرتے ہوئے اس تفسیر پر کام کرنا شروع کر دیا، درمیان میں کچھ موانع بھی سدا رہے مگر آخر کار اللہ تعالیٰ کے فضل و کرم سے انہوں نے یہ عظیم الشان تفسیر پایہ تکمیل تک پہنچائی دی۔

اس مقدمہ میں انہوں نے سلطان سلیمان خان کی مدح و ثناء میں اتنا زیادہ مبالغہ کیا ہے، جس کی کوئی حد نہیں ایک جلیل القدر عالم کو یہ عمل زیب نہیں دیتا۔ اہل علم نے اسی وجہ سے ان پر حکمرانوں کی طرف زیادہ رحمان و قربت اور مہمانت کا الزام لگایا ہے اور ان پر خوب طعن کیا ہے۔

علامہ ابوالسعود کا یہ مقدمہ علم و ادب کا ایک حسین امتزاج ہے یقیناً یہ مقدمہ ایک ادبی سرمایہ ہے۔ پورے کا پورا مقدمہ طویل ہونے کے باوجود مستمع ہے۔ جملوں کی حسن ترتیب و صیانت، الفاظ کی عمدہ ترکیب و جمع بندی، قواعد عربیہ کی حد درجہ مراعات و پابندی، کلمات کی مٹھاس و جاذبیت، مترادفات کا بر محل و بلا تکلف استعمال..... غرض یہ عجیب خصوصیات کا حامل مقدمہ ہے، حریری کی ”مقامات“ بھی اس کے سامنے ہچ نظر آتی ہے۔ اسے پڑھ کر انسان عیش عیش کراٹھتا ہے۔ اس مقدمہ سے جہاں ان کی علمی گہرائی و گیرائی کا پتہ چلتا ہے وہیں یہ مقدمہ ان کے ادبی ذوق اور لغت پر مکمل دسترس کی

چند اقتباسات ملاحظہ ہوں، آپ بھی پڑھئے اور سردھنئے: (۱)۔ شروع میں تفسیر لکھنے کا جب ارادہ کیا تو اس وقت ایک عرصہ تک وہ گوگوار تردد میں تھے۔ اس کیفیت کو بیان کرتے ہوئے وہ لکھتے ہیں:

”و كنت أتردد في ذلك بين إقدام وإحجام، لقصور شأني وعزة المرام. أين الحضيض من الذرى، شتان بين الثريا والثرى، وهيهات اصطيداء العنقاء بالشباك، واقتياد الحوزاء من بروج الأنداك، فمضت عليّ الدهور والسنون، وتغيرت الأطوار، وتبدلت الشؤون.....“ (مقدمة التفسير: ۹، ۱۰)

یعنی ”اور میں اس گوگوار میں رہتا تھا کہ یہ تفسیر لکھوں یا باز رہوں کیونکہ مقصد عظیم الشان اور مشکل تھا اور میں بے بضاعت اور کم علم تھا، کہاں پہاڑ کی چوٹی پر ٹھہری زمین اور شیا ستارہ اور پامال اور افلاک کے برجوں میں سے عنقاء کو جال کے ذریعہ شکار کرنا اور افلاک کے برجوں میں سے جوزا کو پکڑنا ناممکن ہے۔ اسی تردد میں مجھ پر کئی زمانے گزرے، حالات و اطوار بدلے، اور معاملات میں تبدیلیاں ہوئیں۔“

(۲)۔ آخر میں اللہ تعالیٰ کی بارگاہ میں یوں دعا گو ہیں:

”فبامن توجهت و جوه الذل والابتھال نحو بابہ المنبئع، و رفعت أيدي الضراعة والسؤال إلى جنباه الرفيع، أفض علينا شوارق أنوار التوفيق، وأطلعنا على دقائق أسرار التحقيق، و ثبت أقدامنا على مناهج هداك، وأنطقنا بما فيه أمرك رضاك، ولا تكلنا إلى أنفسنا في لحظة ولا آن، وخذ بناحيتنا إلى السخبر حيث كان..... أنت الملاذ في كل أمر مهم، وأنت المعاذ في كل خطيئ مدم لارت غيرك، ولا خير إلا خيرك، بيدك مقاليد الأمور، لك الخلق والأمر، وإليك الشور.“ (مقدمة التفسير: ۱۰، ۱۱)

یعنی ”اے عظیم ذات، جس کے مضبوط در پر پرچم زد سکنت کے چہرے گڑگڑاتے ہوئے متوجہ ہوتے ہیں اور جس کی بارگاہ عالیہ میں آہ و زاری کے ساتھ سوالیہ ہاتھ بلند کیے جاتے ہیں (اے رب) تو ہم پر توفیق کی نورانی کرنوں کا فیضان فرما، تحقیق کے سربستہ اسرار و باریکیوں سے ہمیں آگاہ فرما، ہدایت کے راستوں پر ہمیں ثابت قدم فرما اور ہم سے صرف ایسی بات صادر فرما جو تیرے حکم کے مطابق اور تیری خوشنودی کا باعث ہو۔ ہمیں ایک لمحہ اور ایک گھڑی کے لئے بھی اپنے نفوس کے سپرد نہ فرما اور ہمیں پیشانی سے پکڑ کر بھلائی کی طرف لے جا خواہ وہ بھلائی کہیں بھی ہو۔ (اے اللہ) ہم تیرے دربار میں حاضر ہوئے ہیں تیرے سامنے اپنی عاجز پیشانیاں جھکاتے ہوئے اور تیری خیر و برکت کے دروازوں پر دستک دیتے ہوئے۔ ہر اہم معاملہ میں تو ہی ہمارا مضبوط قلعہ ہے اور ہر سخت مصیبت میں تو ہی ہماری پناہ گاہ ہے۔ تیرے سوا کوئی پروردگار نہیں اور تیری بھلائی کے سوا کوئی بھلائی نہیں، تمام کاموں کی کنجیاں تیرے ہی قبضہ قدرت میں ہیں، تو ہی خالق ہے اور تیرے لئے ہی ہر حکم ہے اور تو ہی قیامت میں تمام مردوں کو زندہ کرے گا۔“

تفسیر میں علامہ ابوالسعودؒ کا انداز اسلوب! سورتوں اور آیات کریمہ کی تفسیر میں علامہ ابوالسعودؒ کا طریقہ کار یہ ہے کہ وہ کسی بھی سورت کی تفسیر کرنے سے پہلے یہ بتاتے ہیں کہ یہ سورت مکی ہے یا مدنی، اگر کچھ آیات مکی ہوں یا مدنی

ہوں تو اس پر بھی تشبیہ فرماتے ہیں۔ اسی طرح سورت میں مذکور آیات کی تعداد بھی بتاتے ہیں۔ مثلاً سورۃ آل عمران کی تفسیر شروع کرنے سے پہلے انہوں نے فرمایا: ”سورہ آل عمران مدنیۃ، متناہیۃ“، (تفسیر ابی السعود: ۱/۳۳۰) یعنی ”سورۃ آل عمران مدنی ہے، اس میں کل دو سو (۲۰۰) آیتیں ہیں“۔ سورۃ الانعام کی تفسیر کے آغاز سے پہلے فرمایا: ”سورۃ الانعام مکیۃ غیرست آیات او ثلاث من قوله تعالیٰ: ﴿قُلْ تَعَالَوْا اٰتِلْ.....﴾، وہی مئة وخمس وستون آیۃ۔“ (تفسیر ابی السعود: ۲/۴۷۲) یعنی ”سورۃ الانعام مکی ہے سوائے چھ آیتوں یا ان تین آیتوں کے: ﴿قُلْ تَعَالَوْا اٰتِلْ.....﴾ اس کی آیتوں کی تعداد ایک سو بیسٹھ ہے“۔ سورۃ الاعراف کی تفسیر سے پہلے فرمایا: ”سورۃ الاعراف مکیۃ غیرثمان آیات من قوله: ﴿وَاَسْأَلُہُمْ.....﴾ الی قوله: ﴿وَإِذْ نَتَقْنَا الْجَبَلَ.....﴾، وایہا متنان وست۔“ (تفسیر ابی السعود: ۲/۴۷۱) یعنی ”سورۃ الاعراف مکی ہے، سوائے ان آٹھ آیات کے: ﴿وَاَسْأَلُہُمْ.....﴾ سے لیکر ﴿وَإِذْ نَتَقْنَا الْجَبَلَ.....﴾ تک۔ اس میں کل دو سو چھ آیات ہیں“۔

اس طرح اگر سورت کے مکی اور مدنی ہونے میں اختلاف ہو تو اسے بھی ذکر کرتے ہیں، مثلاً سورۃ الرعد کی تفسیر شروع کرتے ہوئے انہوں نے فرمایا: ”سورہ الرعد مدنیۃ، وقیل: مکیۃ، إلا قوله: ﴿وَيَقُولُ الَّذِينَ كَفَرُوا﴾ الآیۃ، و آیاتہا ثلاث وأربعون۔“ (تفسیر ابی السعود: ۳/۴۳۴) یعنی ”سورۃ رعد مدنی ہے، بعض نے کہا ہے کہ مکی ہے، سوائے اس آیت کے: ﴿وَيَقُولُ الَّذِينَ كَفَرُوا﴾ اور اس کی آیات تینتالیس ہیں“۔

یہ وہ کام ہے جو وہ ہر سورت کے شروع میں تفسیر کرنے سے پہلے کرتے ہیں۔ بعد ازاں وہ آیات کریمہ کی فرداً فرداً تفسیر کرتے ہیں۔ علاوہ ازیں اگر کسی سورت کی کوئی فضیلت ہو تو وہ بھی ذکر کرتے ہیں، مگر عموماً اسے سورت کے آخر میں ذکر کرتے ہیں۔ مثلاً سورۃ البقرۃ کی فضیلت انہوں نے اس کی تفسیرت اختتام پر بیان فرمائی۔ (تفسیر ابی السعود: ۱/۳۲۹) سورۃ آل عمران کی فضیلت بھی انہوں نے اختتام سورت میں بیان کی (تفسیر ابی السعود: ۲/۹۰) اگر کسی طرح سورۃ محمد کی تفسیر بھی انہوں نے سورت کے آخر میں بیان کی (تفسیر ابی السعود: ۶/۹۰) اگر کسی آیت کی کوئی فضیلت ہو تو اسے بھی آیت کی تفسیر کے ذیل میں بیان کرتے ہیں۔ مثلاً آیت الکرسی کی تفسیر کے ذیل میں انہوں نے اس کی فضیلت بیان کی (تفسیر ابی السعود: ۱/۳۲۹)۔ اسی طرح سورۃ البقرۃ کی آخری دو آیتوں کی تفسیر کے ذیل میں ان کی فضیلت بیان کی (تفسیر ابی السعود: ۱/۳۲۹)

اگر سورت یا آیت کی شان نزول ہو تو اسے بھی بیان کرتے ہیں۔ آیات کریمہ کی تفسیر میں ان کا طریقہ کار یہ ہے کہ وہ ایک مضمون والی آیات خواہ وہ جتنی بھی ہوں، ایک ساتھ ذکر کر کے فرداً فرداً ہر ایک کا مطلب بیان کرتے ہیں۔ آیات کی تفسیر کرتے وقت مفردات کے لغوی و مراد معنی بیان کرتے ہیں۔ اس سلسلے میں وہ عرب کے فصیح شعراء کے اشعار بھی استشہاد میں پیش کرتے ہیں۔ آیات کریمہ کی تفسیر میں وہ احادیث نبویہ بھی ذکر کرتے ہیں، یعنی تفسیر بالرای والا

جہاد کے ساتھ تفسیر بالمنقول کا اہتمام بھی کرتے ہیں۔

آیات کی تفسیر میں مفسرین کے اقوال بھی پیش کرتے ہیں، ان میں سے اگر کوئی قول ان کی نظر میں راجح ہو تو اس پر بھی متوجہ فرماتے ہیں۔ مثلاً سورۃ البقرۃ کی آیت ﴿فسجدوا لآدم﴾ کی تفسیر میں انہوں نے مفسرین دو اقوال ذکر کیے ایک قول یہ کہ ملائکہ کو آدم علیہ السلام کے لئے سجدہ کرنے کا حکم ہوا تھا اور یہ سجدہ ان کی تعظیم کے لئے تہیہ کے طور پر تھا۔ دوسرا قول یہ ہے کہ ملائکہ کو اللہ تعالیٰ کے لئے سجدہ کرنے کا حکم ہوا تھا، آدم علیہ السلام کی حیثیت محض قبلہ کی تھی۔ اس صورت میں ’لام‘، ’ہی‘، ’السی‘ کے معنی میں ہوگا۔ یہ دونوں قول ذکر کرنے کے بعد انہوں نے فرمایا: ”والأول هو الأظہر“، یعنی پہلا قول زیادہ ظاہر ہے۔ (تفسیر ابی السعود: ۱/۱۱۷)

مشکل آیات کے حل میں مختلف توجیہات پیش کرتے ہیں۔ راجح توجیہ کی بسا اوقات نشاندہی بھی کرتے ہیں۔ آیات کے درمیان ظاہری و صوری تعارض ہو تو اسے بھی رفع کرتے ہیں۔ آیات کریمہ کی تفسیر کے ذیل میں صرطنی، نحوی، بلاغی، ادبی اور لغوی مباحث پر سیر حاصل کلام کرتے ہیں۔ آیات کریمہ کے درمیان مناسبات کے بیان کا اہتمام بھی کرتے ہیں۔ آیات احکام پر بھی جامع و مختصر کلام کرتے ہیں۔ اس سلسلہ میں ائمہ و فقہاء کے مذاہب بھی بیان کرتے ہیں۔ مختلف قراءتوں کا ذکر بھی تفصیل سے کرتے ہیں۔ معتزلہ وغیرہ باطل فرقوں کے اقوال و دلائل بھی ذکر کرتے ہیں، اسرائیلی روایات ذکر کر کے کبھی کبھار ان پر نقد بھی کرتے ہیں، کبھی بغیر نقد کے ذکر کرتے ہیں۔

آیت میں ظرف یا جار مجرور ذکر ہوا ہو اور اس کا عامل محذوف ہو تو عامل محذوف کو بھی بیان کرتے ہیں۔ یا آیت میں مبتدا مذکور ہو اور خبر محذوف ہو، یا اس کا عکس ہو تو خبر محذوف، یا مبتدا کی نشاندہی کرتے ہیں۔ معمول مذکور اور عامل محذوف ہو تو اسے بھی بیان کرتے ہیں، شرط محذوف ہو یا جزء محذوف ہو تو اسے بھی ذکر کرتے ہیں۔ فعل یا شبہ فعل کے معنی اگر کسی کلمہ مثلاً مفعول مطلق یا ظرف وغیرہ کے بغیر تام نہ ہوتے ہو تو اس کو بھی ذکر کرتے ہیں۔ آیت کے مفردات اور جملوں کی اعرابی حیثیت انتہائی وضاحت کے ساتھ بیان کرتے ہیں۔ اس کے علاوہ افعال و مشتقات کی صرطنی تعلیل بھی جا بجا ذکر کرتے ہیں۔ (جاری ہے)

وقت کے قدر دان

عبید بن جعفیہ جلیل القدر محدث، بخاری اور مسلم کے شیخ ہیں، علامہ ذہبی نے اعلام النبلاء میں ان کے تذکرہ میں لکھا ہے کہ تیس سال تک ان کو ان کی بہن رات کا کھانا کھلائی رہی اور خود یہ کھانے کے دوران کھینے میں مصروف رہے۔ ۲۹ھ میں ان کی وفات ہوئی ہے۔ حقیقت یہ ہے کہ ایک عام آدمی کو اس طرح کے واقعات بڑے عجیب اور اچھے لگتے ہیں اور انہیں مبالغہ پر محمول کرتے ہیں لیکن اس میں کوئی شک نہیں کہ اللہ جل شانہ جب کسی کو وقت کی قدر قیمت کا احساس عطا فرمادیتے ہیں اور طلب علم کی لذت سے اس کو نوازدیتے ہیں تو ایسے شخص کی زندگی کے معمولات، اس کے اوقات گزارنے کے مشغفہ، اس کی سوچ اور اس کی فکر ایک عام سطح زندگی کے انسان سے بالکل مختلف ہوتی ہے ان بزرگوں کے جو علمی کارنامے اور تصنیفیں شہ پارے اس وقت موجود ہیں وہ خود اس بات کی واضح دلیل فراہم کرتے ہیں کہ وہ اقی انھوں نے زندگی کے ایک ایک لمحہ کی قدر کی ہے اور اوقات کو معمولات کی غیر معمولی پابندی سے گزارا ہے۔ (سماج وقت اور کاروان علم ص ۱۶۶، از مولانا ابن الحسن عباسی)